

6

నాటకం

1

శుద్ధ అప్రయోజకు డనే నింద పోగొట్టుకోవా
లనే కోర్కెతో సూరాయ ఆలోచించాడు-
సునాయాసంగా, ఒక సంచిరూపాయలు సంపాదించే
అనాయాసమైన మార్గ మేదా యని. వాడు జన్మైతింది
మొదలు తన శక్తివల్ల ఒక్క అరగానీ తెచ్చుకోలేదు.
చాలాకాలం కష్టపడే వోపిక తనకి వుండదని తెలుసు.
లాటరీ వేద్దామనుకున్నాడుగాని వెయ్యడానికి ముందు
కానీలేదు. తీవ్రమైన ఆలోచనలు చెయ్యగా నాటకం
వేయించడం సులభమార్గంగా తోచింది. నాటకం
కంట్రాక్టు తీసుకోవాలంటే, తనని నమ్మేదెవడు?
కాదు. తానే నాటకం వేయిస్తే కీర్తివస్తుంది. తను
వేషం వేస్తే యింక చెప్పాలా? తనసంగతి కనిపెట్టవచ్చు
లేరుగాని, తనతో పాడగలిగినవాడు యీ ఆంధ్ర
దేశంలో లేడని అతనికి గట్టినమ్మకం. అదిగాక
నాటకం వెయ్యాలంటే పెట్టుబడి యేమాత్రమూ
అక్కర లేదు. బావుంది. కాని రావులపర్రులో నాట
కానికి టికెట్లు కొని వచ్చేవాడెవడు? ఏదన్నా వూరు

పోయి వెయ్యాలి. రైలుఖర్చు తేదు; నాటకం సంగతి
చెప్పి బాబుని రైలుఖర్చిమ్మంటే, ముందు తంతాడు-
సరేనని కాచుకొనివున్నాడు, సమయంకోసం.

చివరకి - పండక్కి శైలవలకి బావని తీసుకు
రమ్మని కాకినాడ పొమ్మన్నాడు తండ్రి. మంచి సందు
దొరికింది. రానుపోను రైలుఖర్చులు తీసుకున్నాడు.
రైలెక్కాడు. ఎక్కినప్పటినించి నాటకం సంగతే
ఆలోచన. ఏనాటకానికి తక్కువ పాత్రలు కావాలి?
పుస్తకాలమేవాడొచ్చాడు. పుస్తకాలన్నీ గంట తిర
గేసి చివరకి హరిశ్చంద్రలో తక్కువ పాత్రలు కావా
లని తేల్చాడు, తెలిసిన నాటకమూ రసవంతమయినవీ
అని. అసలు లోహితాస్యుడి పేరు ఎత్తితే చాలు
పిల్లలు చచ్చిన తల్లులందరూ కన్నీళ్లు కాకున్నారు.
ముసలివాళ్ళందరూ స్మశానం చూసి వొణుకుతారు.
నాటకం పాడుచెయ్యటానికి ఎవడికీ శక్తివుండదు. ఆ
నాటకంలో హరిశ్చంద్రుడి నమ్మే పద్యమూ, చంద్ర
మతిని నరికేప్పటి వచనమూ వచ్చు అతనికి. ఆ
పుస్తకం బేరంచేసి నాలుగోవంతు ఖరీదుకు కొని,
పోర్నో తిరగేస్తున్నాడు. హరిశ్చంద్రుడి పోర్నో
చదివినకొద్దీ, ఆ పాత్రని తనకోసమే కవి కల్పించిన
ట్లుంది. కవేమిటి! తన వేషంకోసమే, ఆ రాజుని
బ్రహ్మ కృతయుగంలో సృజించాడు. విశ్వామిత్రుడి కాళ్ళ
మీదపడేప్పుడు రాజతీవి వొలికేట్టు ఎట్లా తేవాలో ఎట్లా
సలాము పెట్టాలో, ప్రేమ వొలికేట్టు చంద్రమతివంక
ఎట్లా చూడాలో ఆలోచిస్తూ లేచినుంచుని చూసు

కుంటున్నాడు. ఇదీ ఏదో కొంత పొద్దుపోతుందని
 పెట్టెలో వాళ్లు అతనికేసి చూస్తున్నారు. ఇంతలో
 పద్యం అందుకొని చదువుతున్నాడు. అతని కంఠం
 అతనికే యింపుగా వుంది. చివర చప్పట్లు కొట్టినట్లు
 వినబడ్డాయి. ఇంకోపద్యం మొదలుపెట్టబోతో తోడి
 రాగంలో హారోనియం వాడు తనకి ముందు అంది
 స్తున్నట్లు ఊ అని, హారోనియం శబ్దం చేస్తున్నాడు.
 ఇదంతా చూస్తున్న బ్రాహ్మణ్ణి కావన “ఏవూరండీ?”
 అన్నాడు. వినిపించుకోలేదు. పద్యం ఆరంభించాడు.
 మధ్యలో ఆపి, కొంచెం బాగా, రాగం లేకుండా,
 వచనంవలె చదివి, ఆడియన్సు వేపు చూసేప్పటికి
 ఆయన మళ్ళీ,

“ఏవూరండీ?” అన్నాడు.

సంగీతమాపి సంభాషణలోకి దిగాడు.

“మీ దేవూరండీ” అని సూరాయ్ ఆయన్నడి
 గాడు.

“కనగాల”

“ఎక్కడికి వెళుతున్నారు?”

“కడియం”

“ఎందుకు?”

“పెళ్ళికి”

“ఎవరి పెళ్ళికి?”

“మీ రేమిటి పాడుతున్నారు?”

“హరిశ్చంద్ర”

“ఓ, చాలా మంచి పుస్తకం. అందమైన
పద్యాలు”

“మీరు చదివారా?”

“అ”

“పద్యాలు వచ్చునా?”

“నక్షత్రకుడివి వచ్చు”

“అవిమాత్రమే ఎలావచ్చు?”

“ఆ వేషం వేస్తాను”

“ఆ...తమ నామధేయం?”

“ఎడపల్లి నాగభూషణం”

“ఓ, తమరా! చాలా సుదీనం, పెళ్ళి ఎన్ని
రోజులు?”

“ఐదు”

“మీరు లగ్నాని కుండి రాలేరా?”

“ఎందుకు?”

“కాకినాడలో నాటకం-హరిప్రసాదరావుగారు
హరిశ్చంద్రుడు వేస్తానన్నారు. చంద్రమతి జగ్గారావు
గారు-నక్షత్రకుడికి అసలు గ్రంథకర్తే వచ్చితీరతానని
బతిమాలుకున్నారు. కాని వాళ్ళ బంధువుల్లో ఉప
నయనం ఒకటి వచ్చింది. రావడానికి వీలు లేదు
అన్నారు. అందుకని తమరు...”

“తప్పకుండా వస్తాను”

“ఎల్లండిరాత్రి నాటకం హాలుదగ్గరకు సరాసరి
వచ్చేయండి”

“తప్పకుండా”

“అక్కడే రయిలుచార్జీలు యిచ్చేస్తాను”

“సరే. దానికేంలెండి”

సూరాయ్ కాకినాడ చేరుకునేలోపల హారి శ్చంద్రపాద్మ అంతా వొల్లించాడు. కొంచెంసేపట్లో ఆ పెట్టెలో వాళ్ళంతా దిగాడు. భతాళుడిమీద యితను చెయ్యి విసరడాల్సా, అవీ చూసి ఏ స్టేషనులోనూ ఎవరూ ఎక్కలేదు.



2

కాకినాడలో ఊరి బావగారి యింటికి వెళ్ళాడు.

“ఏమిరా, తమ్ముడూ, ఎప్పుడు రావడం?”

“వ్యవహారంమీద వొచ్చాను”

“వ్యవహారం! నీకు వ్యవహార మేమిటి?”

“నన్ను తీసుకొచ్చారు.”

“ఎవరు? బుద్ధివున్న పాళ్ళేనా?”

“నాటకంవాళ్ళు”

“సరేలే. ఐనా, వాళ్ళకిమాత్రం నువ్వెందుకు?”

“ఎందుకు తీసుకొస్తారు? వేషంవెయ్యడానికి”

“వేషంలేమిటిరోయి!”

“హరిశ్చంద్ర”

తమ్ముడి మతి పోయిందని ఊరుకుంది.

“ఎల్లండి మీయిద్దరూ బయలు దేరి రావాలి”

“ఎక్కడికి?”

“నాటకానికి”

“నాటకానికా? ఇంకా తీసుకురమ్మని నాన్న
నిన్ను పంపాడేమో ననుకున్నాను.”

“అవునవును. అదికూడాను. ఎట్లాగూ వెడు
తున్నావుకదా, వాళ్ళిద్దర్నీ తీసుకురా” అనికూడా
అన్నాడు.

“రైలుచార్జీ లిచ్చాడా? మీ బావ నరుగుదు
వుగా?”

“ఇయ్యలేదు. ఇవ్వబోతూవుంటే నేనే వొద్ద
న్నాను. నాటకంలో కనీసం ఏ అయిదారు వందలో
మిగులుతాయా, అవిపెట్టి చీరలూ అవీ కొనుక్కుని-
వుప్పాడ పంచలు చవకగా దొరుకుతాయిటగా!”

“మరి మిగిలే నీకెందుకిస్తారా ఆ డబ్బు?”

ఆలోచించాడు.

“ఆ షరతుమీదనే నేను వొప్పుకుంది.”

సూరాయ్ బాపకి ఒక అన్న వున్నాడు ఆ ఇంట్లో.
దున్న పోతువంటి మనిషి. తమ్ముడింట్లో భర్తీగా
భోంచేయడం ముఖ్యోద్యోగం.

“బావా, ఎప్పుడన్నా నాటకంలో వేషం
వేళావా?”

“లేదు. ఏం?”

“ఓ చిక్కొచ్చిందిలే. రేపు రాత్రికి అందరూ
హేమా హేమీలు దొరికారు. కాని జగ్గరాజు రాడేమో
నని అనుమానం. రాదులే. కారణం ఉంది దానికి.
పక్కన వేషంవేస్తే పేరు పడిపోతుందని భయం. ఇంకా
ఆతని సంగీతం చూసేదెవరు? పోనీ నువ్వే వేస్తావా”

“వం వేషం?”

“చంద్రమతి.”

“నేనా?”

“నువ్వే! రంగువేస్తే చక్కగా ఉంటావు.”

“నిజమే?”

“నిజం.”

“పుస్తకం వదీ?”

“ఒకటి కొని చదివెయి”

ప్రస్తుతు వెళ్ళాడు సూరాయ్. వ్రాసికెళ్ళిన
నోటీసు అచ్చుకొట్టమన్నాడు.

“అద్భుత నట సమ్మేళనము

హరిశ్చంద్రుడు—మన ప్రసాదరావుగారి ప్రసా
దమే.

చంద్రమతి—నటరాజ జగ్గరాజు మార్తాండుడే
రాణి.

నక్షత్రకుడు—లక్ష్మీకాంతముగారి కాంతి మీ రెరుగ
నిదికాదు.

విశ్వామిత్రుడు—ఒకానొక భీషణోస్మార్తి. ఎవరో
కనుక్కోండి.

లోహితాస్యుడు—బాలకుమారకురంగుడు బాలా
త్రిపురసుందరుడు.

కలహకంఠి—గజ్జల గుఱ్ఱం.

“వమిటండీ, యీ నోటీసు యిల్లావుంది?”

“నాకు తెలీదు. వెంటనే పదివేల కాపీలు కొట్టి
మ్మన్నారు. రేపు మధ్యాహ్నం రైలులో వస్తాను.”

“సరేలండి”

సగందూరం వెళ్ళి తిరిగివచ్చి,

“లోహితాస్యడికి ఒక కుర్రాడున్నాడా?
మామూలుగా వేసేవాడికి పరీక్షలు అడ్డం వచ్చాయి.”

“ఎండాకాలంలో పరీక్ష లేమిటి?”

“అదొక ముదనప్పపు స్కూలు.”

“వున్నాడు. కాని వాడికి అక్కడక్కడ రుక్మాం
గదలోకి లాగుతుంది.”

“పరవా లేదు. పంపండి”

లోహితాస్యడు కూడా కుదిరాడు.

హాలూ, బళ్లూ, లైట్లూ, బాంబూ నాటకం
రాత్రి డబ్బిచ్చే పద్ధతిని కుదిర్చాడు.

అప్పుపెట్టి యిడ్లీ, కాఫీ, కానీ యిచ్చి కిల్లీ వేసి,
సిగరెట్లు తాగుతో ఒక్కవిశ్వామిత్రుడు దొరికితే
తక్కినవేషాలు తాత్కాలికంగా...

దభేలున కిందపడ్డాడు. మీద సైకిల్ పడ్డది.
దానిమీద సాయేబు పడ్డాడు. ముగ్గురూ ఒకరి బంధం
ఒకరు విడిపించుకోవడం కొంతసేపు పట్టింది. అంత
సేపూ సాహెబు అరుస్తూనే వున్నాడు.

సా:-“అరే, చెవుడా నీకు? బెల్ వినపడదూ?
చూడు, చొక్కాజేబులో కోడిగుడ్లు అన్నీ చితికి చొక్కా
అంతా కారుతోంది” గుంపు సరదాగా చూస్తోంది.

“చూడవయ్యా, నిన్నిప్పు డేం చేస్తానో?”

అన్నాడు సాహెబు.

“సాహెబు గారూ! విశ్వామిత్రుడి సంగతి విన్నారా?”

“విశ్వామిత్రుడు ఎవడురా! నా కోడిగుడ్ల ఖరీదు—”

“వాడాండీ - వాడో మహర్షి. అతని ఆశ్రమం లోకి హరిశ్చంద్రుడు అనుజ్ఞలేకుండా వెడతాడు మొదటి రంగంలో”

“ఏమిటా?”

“మీరు నాటకంలో వేషం వేస్తారా?”

“అరే వీడు పిచ్చివాడులాగున్నాడే”

“రేపు రాత్రి పాకదగ్గిరికి పెందరాళే రావాలి తమరు. ఇంక నాకు గతిలేదు మీరు తప్ప. మీరు రంగస్థలంమీద అట్లా దూకారంటే - నేనే హరిశ్చంద్రుడు-తల తన్నడం కూడా వుంది - మీకెన్ని వొన్ను మోగులు వొస్తాయో నేను లెక్క చెప్పలేను—”

“అరే, దివానా”

“కాదు. ఇదుగో కాయితం - మీ పేరుకూడా వేశాను చూడండి. ఎంత వెతికినా నాకు తగిన గడ్డం దొరక లేదు విశ్వామిత్రుడికి పెట్టడానికి. ఇంక పెత కళ్ళిరేదు.”

సాహెబుకి నాటకంలో వేషం వెయ్యాలనేది పసితనంనించిన్నీ జీవితాశయం.

“మరి ఆ తెలుగు గిలుగు రాదే!”

వివాహ ప్రయత్నం చెయ్యాలి. కన్యా, వితంతువా?
నాలుగు వందలు మిగులుతుందా లేదా?' వేషంలో
వున్న సంగతి మరిచి, బిరబిరా, బుక్కింగు గది దగ్గ
రికి నడిచాడు.

“ఒరేయ్, రాజోయ్, సింహాడూ, రాజోయ్”
అన్నాడు ఓకుంటికుర్రాడు గేటుదగ్గర్నించి. వాడివెనక
నేలయినానిసట్టు పదిమంది పోగై నారు.

“ఎంత వొచ్చిందిరా?” అన్నాడు సూరాయ్.

“మూడువందలు చిల్లర” అంటో బావమరిది
బావమరిది తలయెత్తి చూసి నిర్ఘాంతపోయినాడు.

బైటనించి కేకలు వినపడుతున్నాయి.

“హరిప్రసాదరావు రా.”

“కాదురా. హరిప్రసాదరావు లావు.”

“కాయితంలో వేశారంటే.”

“ఐతే, వీడు మంత్రేమో!”

“జవానుగాడురా.”

“మరి కిరీటమేమిటి?”

“జవానే యిట్లావుంటే రాజెట్లా వుంటాడో!”

“ఏమండోయ్, మీది యేం వేషమండి!”

“ఓ పద్యం చదవండి.”

సూరాయ్ ఒక్క పరుగున పాకలోదూరాడు.

వేషధారులందరూ పోగై నారు. నక్షత్రకుడు

డ్రస్సు అడిగితే, “నక్షత్రకుడికి డ్రస్సేమిటి? వున్నది

తీసేసిరా” అన్నాడు. లోహితాస్మ్యుణ్ణీ అంతే. విశ్వా
మిత్రుణ్ణీ అంతే.

“నేను సరిగా తగిన మనుష్యుల్ని చూసే వరు
కుంటాను. ఇంక వాళ్లు ఏమీ మార్పు లేకుండానే స్టేజి
మీదకు రావొచ్చు” అన్నాడు.

“చంద్రమతికూడా అంతేనా?”

అనడం విని తయారు పూర్తి అవుతున్న చంద్ర
మతి ఆమూలనించి కదిలి వచ్చింది. ప్రతివాడూ
నవ్వుతో విరగబడ్డాడు, సూరాయ్ కూడా. లోహి
తాస్మ్యుడు ‘బాబోయ్!’ అని విశ్వామిత్రుణ్ణి కావి
లించుకున్నాడు. కట్టిన కొర్నాటిచీర మోకాళ్ల వరకే
అందుకోవడంవల్ల కాళ్లు బుట్టబొమ్మల్లో దూరినవాడి
వాటివలె మధ్య కదులుతున్నాయి. రంగు పాదాల
వరకు పూసి వూరుకున్నాడు రంగులవాడు. “ఏమిరా?
కాళ్ల కో” అంటే, ఒక వీపాడు రంగూ, పెద్దకుంచా
తీసుకురమ్మన్నాడు వాడు. రెవికలూ, జాకెట్లూ,
ఒక్కటి చేతులు దూర లేదు. ఛాతీ యెక్కువయింది.
వెనక పమిటవేసి, జబ్బలకి పూసలుకట్టి, ‘అజంతా
అలంకారం’ అని వొదిలేశారు. పమిట కదిలినప్పు
డల్లా తెల్లని చేతుల వెనక గుహవంటి చంక కనపడు
తోంది. రొమ్ము దిళ్లకి కొత్తతాళ్లుకట్టి నలభై
రెండంగుళాల ఛాతీమీద బిగించడంవల్ల చంద్రమతికి
పూపిరాడక తాటకి గర్జనాన్ని పోలినట్టు దిగశ్వాస
మొదలుపెట్టింది. పైగా ఆ రెండుదిళ్లూ ఛాతీమధ్యగా
చేరి, చిన్న కురుపులవలె కనపడుతున్నాయి.

4

మొదటి బెల్, హరిశ్చంద్రుడి వేట నీను,
ప్రతివాడికీ చెప్పాకాడు ఏం చెయ్యాలో,
విశ్వామిత్రుడు మాత్రం ఒక్క ముక్క రాదన్నాడు.

“ఏం లేదు, బహుసులభం, అరు-తిట్టు - అప్పు
డప్పుడు తన్ను.”

రెండో బెల్, తెర యెత్తబోతోవుండగా-

“మాతంగకన్యలేరీ!” అన్నాడు వొకడు.

“అవును, మరిచానే!”

ఆలోచించాడు.

తెర తెత్తేవాణ్ణి పంపి, బైటవున్న యిద్దరు
కుర్రాళ్ళకీ ఫ్రీ టిక్కెట్లు యిస్తామని పిలిపించాడు. కాని
వాళ్ళకీ పాట రాదన్నారు. ఒకడు భయమన్నాడు.

ఓమ్ ఐపోతోంది. దీపాలు వెలుగుతున్నాయి.
జనం గోలచేస్తోంది. బైట బాండువాళ్లు,

‘మరువకు డాక్యులారా, పంజాబు వధలు!’
అని ఆత్యుల్ని పాకదగ్గిరకి రమ్మని ఆహ్వానిస్తున్నారు.
బాండువాళ్లని పిలిపించాడు.

“ఒరే ఏమన్నా, జావళీలు వొచ్చునురా?”

“నీనామామే ఎంతో కుచిరా, వొచ్చును.”

“మంచిది, ఇంకోటి?”

“మరుగేలరా, ఓ రాఘవా!”

“అదీ జావళీలాగే వుంది. బావుంది. ఈ రెండు
జావళీలూ పాడాలి మీరు. మీ రిద్దరూ మాతంగ
కన్యలు.”

“ఏమిటి?”

“మాతంగ కన్యలు.”

“కన్యలా? మేము కన్యలా? అంటే?”

ఒకరి బిరుసు గడ్డం ఒకరు చూసుకుంటున్నారు.
అందరూ నవ్వుతున్నారు.

“అది కాదురా. మీ పై బట్టలు కప్పుకుని
సైదు కర్ణులో, కొంచెం కనబడుతో ముసుగులు
మాత్రం కనపరుస్తో కూచుని పాడండి. చెరో రూపాయి
ఎక్కువ యిస్తాను” అంటోనే తెర యెత్తించాడు.

ధనుస్సు పట్టుకుని అడివంతా, పాటతో గంతు
లేస్తున్నాడు సూరయ్య. హాస్యోనియం గోలలోనూ,
తబలా దెబ్బల్లోనూ, ఏం పాడుతున్నాడో మాటలు
వినపట్టలేదు. “చెండాడెదన్ - బంతాడెదన్ - కొండాడె
దన్. సింగాడెదన్ - రా-పో, కా, రీ, - తొక్కాడెదన్,
గొడ్డాడెదన్ చీ పో గో - చీ - డొక్కాడెదన్,
ధిక్కాడెదన్ .—”

అని భీషణంగా యిటూ అటూ వురికాడు.
ఇంతలో చంద్రమతి, లోహితాస్యుడూ వచ్చారు.
చంద్రమతి హరిశ్చంద్రుడికి పిచ్చెక్కిందిగావునని
‘నాథా!’ అని సింహగర్జన చేసేటప్పటికి, హాలంతా
గోల!

లోహితాస్యుడు బెదురుతో, కింది దీపాలవరస
దగ్గర నుంచున్నాడు. చంద్రమతి వాడివేపు తిరిగి
‘కుమారా’ అని పిలిచేటప్పటికి, ఒక్క కేకేసి, లోప
లికి పరిగెత్తాడు.

మాతంగకన్యలు సైడ్ కర్టన్ దగ్గర చప్పుడు చేశారు. వాళ్లు ముసుకులు తప్ప ఏమీ కనపట్టలేదు. ప్రతాపరుద్రీయంలో ముమ్మడమ్మల మల్లే వున్నారు.

‘సరే. పాట కానీండి’ అనేటప్పటికల్లా; రెండు పెద్ద యిత్తడి బాకాలు స్టేజిమీదికి పెట్టి—

‘ముద్దిడరారా—’ అని పెద్దగా వూదారు.

హరిశ్చంద్రుడు కళ్ళ నిప్పులు రాలుస్తో, పళ్లు పటపట కొరుకుతున్నాడు. తప్పక ఆకోపంలో పద్యం వుండి తీరుతుందని, హార్మోనియంలో ‘వసంత’ రాగం అందిచ్చాడు. ఇంతలో లోపల్నించి యెవరో ఆ బాకాలు లాగేశారు. వెంటనే వాళ్ళు కంఠతోతే అందుకున్నారు ఆ పాటని. హరిశ్చంద్రుడుకూడా భరించక లేక “చాలు, చాలు, ఇందండి బహుమానం” అన్నాడు. హరిశ్చంద్రుడేమిటి? ఆ పాట ఆసినందుకు హాలులో ప్రతివాడూ బాధ ఎక్కువై బహుమానా లివ్వడానికి సిద్ధపడ్డారు.

హరిశ్చంద్రుడు పూసలహారం వొకటి మెల్లోంచి తీసి యివ్వబోయ్యేటప్పటికి. ఆ కన్యలిద్దరూ,

‘నీ ముద్దు మొగమూ, సొగసు చూసీ—’ అని చేతులు జాచి పాడుతో, ఒకర్ని తోసుకు ఒకరు స్టేజి మీదికి వొచ్చారు.

‘అరే, అరే’ అంటో వాళ్ళని వెనక్కి యీదుస్తో వెనకనే నక్షత్రకుడు కూడా వొచ్చాడు. హాలులో అల్లరి చూసి బెదిరి, ఆ అబలలు బహుమతి నందుకో కండానే వెళ్ళిపోయినారు.

వెంటనే విశ్వామిత్రుడు

“అరే భాంచత్! నీకూ ఎంతా పొగ్గ —
చూసోకరా, నీ అబ్బ!” అంటో సైడ్ కర్టన్ లోంచి
హరిశ్చంద్రుడిమీద ఒక్క దూకు దూకాడు.
చంద్రమతి ‘రుషివర్యా’ అంటో అడ్డం
వెళ్ళింది.

“ఒసే విశాచీ, అడసై తా — నీకీ—” అని జట్టు
పట్టుకుని ఒక్క తన్ను తన్నాడు.

టోపారహితంగా చంద్రమతి వెల్లకిలా పడి,
‘నీ దుంప తెగా’ అంటోంది.

విశ్వామిత్రుడు కూలబడి, చేతులో టోపావొంక
విచిత్రంగా చూస్తున్నాడు. విశ్వామిత్రుడు వెంటనే
లేచి, నవ్వుతున్న నక్షత్రకుణ్ణి ఒక్క తన్ను తన్ని,

“ఒరే, రాజా, నీకీ కొంపా తీసేస్తా”

అంటో చూసేప్పటికి హరిశ్చంద్రుడు కోటు
రెండుచేతుల్లో పట్టుకొని పరిగెత్తుతున్నాడు.

నక్షత్రకుడివంక తిరిగేప్పటికి వాడు చినాలున
లేచి, దోవ దొరక్క, రిజర్వు కుర్చీలో కూచున్న
డాక్టరుగారి వొళ్ళో దూకాడు. ఆ డాక్టరు తన వెనక
నున్న లేడి బెంచి మాస్ట్రీటు భుజంమీద తలకాయ
పెట్టుకొని మూర్చపొయ్యాడు.

ఇంతలో హలంతా గోల. కొందరు

“పెంకటచలం హరిశ్చంద్ర” అన్నారు.

“హరిప్రసాదరావు ఏడి?”

“వీడా నక్షత్రకుడు?”

“మాడబ్బు మాకియ్యండి.”

అంటో వొచ్చింది గుంపు స్టేజిమీదికి. స్టేజిమీద తిరగబడ్డ విశ్వామిత్రుడి తల కాస్తా, నేలనేసి కొడుతున్న చంద్రమతి యీ గుంపుని చూసి, స్టేజి తలుపు లోంచి ఒక్క పరుగున గేలు తెరుచుకొని, టీక్కెట్లు దొరక్క నుంచున్న గుంపుమీదపడి రోడ్డువెంట పరిగెత్తింది. విశ్వామిత్రుడు లేచి హరిశ్చంద్రుడు పారేసి పరిగెత్తిన విల్లుతో కంట్రాక్టరు శంకరయ్యనీ, కంసాలి వీరయ్యనీ బాదాడు. రెండునిమిషాలు గుంపు ఆగింది. కాని బస్సుల బాభాసా హేబ్ ‘సీకెందుకురా, భాయ్!’ అనేటప్పటికి విశ్వామిత్రుడు తన దోవన తానుపోయినాడు. అటుతరవాత మహాప్రళయం.

5 రాత్రి పన్నెండు దాటింది. నిశ్శబ్దం. నాటకం పాక వెనకనున్న రక్తిస వాదల వెనకాల నించి, సూరయ్య, మెల్లిగా తలెత్తి చూశాడు యిటూ అటూ. ఆముళ్ళమధ్య విశ్రాంతి తీసుకుంటున్నంత సేపూ డబ్బుపెట్టెమీదనే మనసు నిలిపివుండడంచాత అంతమాత్రం వోపిక వొచ్చిందిగాని, లేకపోతే అసలా రాత్రికి అక్కణ్ణించి కదలకపోను. అరణ్యంలో కిరీటం వొదిలి, ముళ్ళగీరుకున్న చేతులతో చిరిగిన మొఖమల్ కోటుతో నాటకంపాక వీధులబడి, ధనం పెట్టవేపు నడుస్తున్నాడు మహారాజు.

‘అడుగో, వొచ్చాడు’ అన్నాడు ఎవరో, తటాలున చీకట్లోంచి.

‘వొచ్చాడు, వొచ్చా’డని అనేక కంఠాల ప్రతి
 ధ్వనించింది నాలుగువేపుల్నించీ ఆమాట. మాటలతో
 పాటు కంఠాలు, కంఠాలతో బాటు కాళ్ళూ పరిగెత్తాయి
 అతనివేపు. అతను గేటుమీద కాంక్షపడ్డాడు. అక్కడ,
 అడ్డంగా — మాతంగకన్యలు ‘వొచ్చాడు’ అంటు
 న్నారు. బహుమానంకోసం గావును, యింకా కాచు
 కొనే వున్నారు.

హరిశ్చంద్రుడు టిక్కెట్ల రూములో దూరి
 తలుపు బిగించుకున్నాడు. చుట్టూ ప్రెస్సు, లెట్లు,
 బల్లు, రంగులు, పాక, బాకాలు, హోటలు అన్నీ
 ‘డబ్బు మాడబ్బు’ అని గోల. విశ్వామిత్రుడి అప్పును
 పైసలతో సహా, రెండుసార్లు బత్యఖర్చులతో తీర్చిన
 సత్యసంధుడు, కీర్తిధనుడై వ చక్రవర్తిమీద అంత
 మాత్రం నమ్మకం లేకపోవడం కలికాల మహత్యం
 గాక యితరేమిటి? రాజ్యభ్రష్టుడికి తిరిగి రాజ్యమిప్పించి
 కదా, బాకీ లడగవలసింది!

“సరే, చంద్రమతి పారిపోయింది. లోహి
 తాస్యుడు ఏమైనాడో తెలీదు. నన్ను అమ్మి మీ
 అప్పులు తీర్చుకోండి” అంటో వొచ్చి నుంచుంటే
 యేమయ్యేదో!

అప్పటికీ, యీ హరిశ్చంద్రుడు డబ్బు పెట్టె
 కోసం వెతికాడు. కాని చచ్చిన ముసలమ్మలాగు బోసి
 నోరు తెరుచుకుని బల్లక్రిందపడివుంది ఆ పెట్టె. పెట్టె
 వంక చూశాడు. కిటికీలోంచి తొంగిచూసే ప్రజలవంక
 చూశాడు.

'మాయా మేయ జగంబె నిత్యమని సంభావించి
లోకంబునక' అనే పద్యం చదివి కిటికీలోంచి కర్రలకి
అందకండా పక్కగా పడుకున్నాడు.

'వెధవ! తెల్లారనీ' అంటో పరివారమంతా
గదిచుట్టూ కూచున్నారు.

హరిశ్చంద్రుడనేక పాట్లు పడ్డాడు గాని, యీ
నాటికి జైలుప్రాప్తికూడా అయింది.

"ఏమయ్యా! ఏమంటావు?"

మాట్లాడడు.

"పదివేలేమిటి? యాభై వేలు అచ్చు వెయ్య
మన్నాడు. ఇందుకేగావును!"

"రెండు లక్షేమిటి? పదహారు లక్షలు తెమ్మ
న్నాడు. పక్కకొట్లో డబ్బిచ్చి ఐదులక్షలు తెచ్చాము."

"వాడికేం, మహారాజు!"

"తిప్పిన బజారే తిప్పి, వూదించాడయ్యా మా
చాత. నాటకంలోకూడా బాకా లూదించాడు వీడి
తస్సాగొయ్యా! మేమూ వేషగాళ్లమనుకుని,
'నువ్వేరా జగ్గరాజు, నువ్వేరా, మాతంగకన్య'
అంటో తన్నారు మమ్మన్ని" అనుకుంటో నిద్ర
పోయినారు కావలివారు. మహారాజు గుర్రుకొడు
తున్నాడు - హాయిగా, మొఖమల్ లాగు వేసుకుని.

ఇక్కడ ఇట్లావుండగా మావాడు పరారి
అయిన సంగతి మావూళ్ళో, మాయింట్లో అలజడి కలి
గించింది. నాలుగువేపులా బులిగ్రాము లిచ్చారు.
కాకినాడలో వున్నాడనీ, వెంటనే ఎవరన్నా వొచ్చి

తీసుకు వెడితేనేగాని చిక్కల్లోకి దిగుతాడనీ ఆ పూరి
 నించి బదులు తెలిగ్రాం వొచ్చింది. ఆ మధ్యాహ్న మే
 మా మామయ్య బయలుదేరి రాత్రి పదిగంటలకి కాకి
 నాడ చేరుకున్నాడు. మా వాళ్ళ యింటికెడితే, వాళ్ళం
 దరూ కాంప్లి మెంటరీగా నాటకానికి వెళ్ళివుండడంచాత
 యిల్లు తాళం వేసివుంది. ఏమీ తోచక, తెల్లవారిం
 తరవాత చూసుకుందామని అక్కడే అరుగుమీద
 మకాంపెట్టి పడుకున్నాడు మామయ్య. గంటసేపయింది.
 అప్పుడే కునుకు పడుతోంది. ఇంతలో యెవరో భూతం
 లాంటి స్త్రీ అరుగుమీదికి ఒక్క దూకుదూకి, వెంటనే
 కిందికి దూకి, యింటి చుట్టూ పరిగెత్తుతోంది. ఏదో
 గాలి స్త్రీరూపాన వొచ్చి తిరుగుతోందని భేతాళ
 దండకం చదువుతో, వొణుకుతో, వొదిగి పడుకుని
 చూస్తున్నాడు. కొంచెం సేపట్లో అది అలిసి, అరుగు
 దగ్గర ఆగి, 'ఎవరు?' అంది.

దాని శ్వాస కొండగుహల్లోంచి వీచే తుపాను
 గాలివలె శబ్దం చేస్తోంది.

"మాది యీవూరు కాదు" అన్నాడు.

అది బీడి ముట్టించింది. ఆ అగ్గిపుల్ల వెలుతుర్లో
 మామయ్య మొహం చూచి, ఆ భూతం,

'నువ్వా, బాబాయి!' అంటే

ఆ సైజు కూతురు తన కెక్కడా లేదే! యీ
 ఆడభూతం తనతో ఆ వరస కలిపిందే అని, యేమని
 పిలవాలో, మాట్లాడాలో తెలీక తటపటాయిస్తో
 వుండగా, నాటకానికి వెళ్ళిన మా వాళ్ళు వచ్చారు.

“వారే! తప్పించుకు బైటపడ్డామురా! ఇరే
నాటకం. వాడేమైనాడో!” అంటో యింటి తాళంతీసి
దీపం వెలిగించారు. భూతంకూడా లోపలికి వొచ్చి
నుంచుంది. మామయ్య లోపలికి వెళ్ళాడు.

“వొచ్చావా బాబూ, రక్షించావు”

“సరేగాని, యీ కూతురెవరు?”

“ఇదా? మీ సూరాయి భార్య”

అని అందరూ నవ్వుతున్నారు.

చివరకి సంగతంతా విని పాకదగ్గిరికి వెడతా
నన్నాడు సూరాయ్ కోసం, మామయ్య.

“లాభం లేదు. మేమూ వెతికాము. వాడు
కిరీటం పెట్టుకునే పలాయనమైనాడు. అదిగాక వాణ్ణి
చూసినా, గుర్తుపట్టలేవు యీ రాత్రికి. ముందు
భోజనం చెయ్యి.”

అని అప్పటికప్పుడు వొండి వొడ్డించారు. రెండు
గంటలయింది. కాని మామయ్య మనసంతా
సూరాయి మీదనే వుంది. ‘వెళ్ళి వెతుకుతా’నని
బైలుదేరాడు.

“కిరీటధారియై, తన్నులుతిని, వొంటరిగా పొదల్లో
సంచారంచేసే రాజాధిరా జెవరన్నా నీకంటబడితే
మనవాడనుకో.” అన్నారు.

వొచ్చి చూసేప్పటికి మనవాడు గదిలోనూ,
చుట్టూ పరిజనమూ - ప్రతాపరుద్రుడు ఢిల్లీకేదులో
పడుకోన్నట్టుంది రంగం. మామయ్య సూక్ష్మగాహి.
అత్తయ్య నడవడిలో రహస్యాలు కనిపెట్టే ప్రయ

త్నాలలో అతని బుద్ధి కుశాగ్రమయింది. గ్రహించాడు
వ్యవహారం.

మొదట 'లెట్లని' లేస్తాడు.

“ఎవరు?” అన్నాడు వాడు.

“మాది తెనాలి”

“అయి తే?”

“అడిగితే చెప్పాను.”

“నన్నెందుకు లేపావు?”

“నిద్ర వొస్తోంది.”

“అయి తే?”

“ఇక్కడ పడుకోనా?”

“పడుకో.”

“మీరందరూ సుఖంగా పడుకుంటే యీ రాళ్లు
మెత్తగా వున్నా యనుకున్నాను.”

“మా ఖర్మ మిట్లా కాలింది! మీ రెండుకు
తటస్థపడ్డారు!”

“మా మేనల్లుడు పిచ్చివాడొకడున్నాడు. వాడి
కోసం యీ వాళంతా యీవూళ్ళో వెతికి వెతికి కాళ్లు
కాయ కాసిపోయినాయి.”

“ఏమైనా డేమిటి?”

“వాడికి పిచ్చి. అంటే కొన్ని రోజులకి వోనాడు
తా నింకోమనిషి ననుకుంటో వుంటాడు. కొన్నాళ్లు
తాను ఆనందగజపతిని అని మా గడ్డి మాకు పెట్టాడు.
కొన్నాళ్లు శ్రీకృష్ణుణ్ణి అని కనపడ్డ వాళ్ళల్లా గోపికలని
ముద్దు పెట్టాడు. నాలుగు రోజుల్నించి ఆ నాటకాలు

రాశే లక్ష్మీకాంతాన్నని, నాటకా లాడిస్తానని
యింటోంచి పరుగెత్తుకొచ్చాడు.”

“ఎట్లా వుంటాడు?”

“సన్నగా యెర్రగా—కళ్ళమధ్య గాటు”

“అడుగో! ఆ లోపల!”

“ఎక్కడ?”

“లోపల చూడండి, ఇట్లా రండి.”

“ఛా! మావాడు కాడు, ఆయనెవరో బాబ్బిలి
మహారాజా”

“కాదండీ, వేషంమీద వున్నాడు, పిలవండి”

వాళ్ళందరూ పిలిచారు; లేవ లేదు.

మామయ్య—“ఒరే, వెర్రె వెంకట్రాముడూ—
ఎంతపని చేశావురా నాయనా,” అనేటప్పటికి ఆ కంఠం
విని సూరాయి చప్పున లేచాడు.

“పో, పో, వెంకట్రాము డెవడు?”

“చూశారా! వాడికి పూర్తిగా మతిపోయింది,
తలుపు తెరవండి నాయనా!”

“లోపల గడియ వేసుకున్నాడు.”

“ఇంటిదగ్గిరా యింతే, మాపక్కనున్న పోలీసు
యిన్స్పెక్టరు భార్యని సత్యభామ అని కావలించు
కున్నాడు. తన్నడానికి వొస్తే గదిలోదూరి తలుపు
లేసుకున్నాడు.”

“వెంకట్రాముడూ, ప్రస్తుతం నీపేరేమిట్రా?”

“నాపేరా? సూర్యనారాయణ, ఏమంటావు?”

“ఎన్నాళ్ళయిందండీమావాడు ఈవూరువొచ్చి?”

“వమో, మేము మొన్నణ్ణించిచూస్తున్నాము.”

“ఆ. ఎవర్ని యింతవరకు కరవ లేదుకద! కరిస్తే
వాళ్ళికి వొస్తుంది ఆ పిచ్చి.”

“ఆ_____”

అందరూ లేచారు ఆ మాటతో.

“ఎట్లా నాయనా?”

“ఏం చెయ్యం?”

“తలుపు తెరవరా, వెంకట్రాముడూ?”

“పో, వెధవా, నీ వెంకట్రాముడూ నువ్వునూ!
నిద్రలేక చస్తావుంటే!”

“రెండురోజులు బాగానేవుంటాడు. సరిగానే
మాట్లాడతాడు. ఏదన్నా చిరాకు రాగానే యిట్లా
అవుతాడు. అప్పుడింక ఎదటపడ్డవాళ్ళని కరుస్తాడు.
అందులో సూర్యనారాయణ పేరులో వున్నాడా, మరీ
కాట్లకుక్క అవతారం. ఇంకేం చెయ్యను? నేనుపోయి
పడుకుంటాను. నాయనలారా, ఎక్కడికన్నా పరిగెత్తు
తాడేమో, బాగ్రత్తగా చూస్తావుండండి. అట్లా పడు
కున్నట్టే పడుకుని, తలుపు తెరుచుకునివొచ్చి, కన
పడ్డవాణ్ణి కరిచి కనపడకుండా పరిగెత్తుతాడు.
బాగ్రత్త. వాళ్ళ అమ్మకి వీడు ఒకడే. పోనీకండి.
బాబూ” అంటో మెల్లిగా వెళుతున్నాడు.

“పంతులుగారూ, పంతులుగారూ!”

“ఏమిటి?”

“మేము వెళ్లాలండి. మీ పిల్లవాణ్ణి మీరు
చూసుకోండి.”

“అదేమిటి నాయనా! ఇంతసేపూ వాణ్ణి ఆదరించి, కనిపెట్టివుండీ, ఇప్పుడిట్లా మధ్యలో వొదిలేసి పోతే ఎలా?”

వినిపించుకోకుండా, తలలమీద గుడ్డలు వేసుకుని, ప్రైస్సు, బాజాలు అన్నీ వీధిలోకి నడుస్తున్నాయి. వాళ్లని పోనిచ్చి

“ఒరేయ్, సూరాయ్ - వెధవా, లేవరాయింక’ కళ్లు నులుముకుంటో మావాడు లేచాడు.

“మామయ్యా!”

“నేనే. తలుపు తెరు.’

“వాళ్లు తంతారు ”

“ఎవరూలేరు. తెరు.”

మామయ్య సూరాయ్ ని తెల్లారగట్టే కై
లెక్కించి యింటికి తీసుకొచ్చాడు.